

तिथि 15 अक्टूबर 2025

समय 18:10

मुख्य समाचार

- आज भारत रत्न पूर्व राष्ट्रपति डॉक्टर ए पी जे अब्दुल कलाम की जयंती पर उनको याद किया गया ।
- प्रधानमंत्री नरेंद्र मोदी ने कहा कि वे डॉक्टर कलाम की कल्पना मजबूत और आत्मनिर्भर भारत के निर्माण के लिए काम करते रहेंगे ।
- हरियाणा के वरिष्ठ आई पी एस अधिकारी वाई पूरण कुमार का चंडीगढ़ में पोस्ट मॉर्टम के बाद अंतिम संस्कार किया गया ।
- मुख्यमंत्री नायब सिंह सैनी ने रोहतक जिले के गाँव लाढ़ौत पहुंचकर एसआई स्वर्गीय संदीप लाठर के परिजनों से संवेदना व्यक्त की और न्याय का आश्वासन दिया ।
- मुख्यमंत्री नायाब सिंह सैनी ने बाबा मस्तनाथ विश्वविद्यालय के चौथे दीक्षांत समारोह में विद्यार्थियों को समारोह में डिग्रीयाँ प्रदान की ।

आज भारत रत्न, विख्यात वैज्ञानिक और पूर्व राष्ट्रपति डॉ. ए.पी.जे. अब्दुल कलाम की जयंती पर उनको याद किया गया।। उपराष्ट्रपति सी.पी. राधाकृष्णन और प्रधानमंत्री नरेन्द्र मोदी ने डॉ. कलाम का स्मरण करते हुए कहा की उनका दृष्टिकोण हर भारतीय को कुछ नया करने और गरिमा के साथ जीने के लिए प्रेरित करता रहेगा।

एक सोशल मीडिया पोस्ट में उपराष्ट्रपति ने डॉ. कलाम को दूरदर्शी वैज्ञानिक, प्रेरणादायक नेता और एक सच्चा देशभक्त बताया। उन्होंने कहा कि उनकी विनम्रता, करुणा और विद्यार्थियों के साथ नियमित संवाद ने उन्हें विभिन्न पीढ़ियों के बीच में एक प्रिय नेता बनाया। श्री राधाकृष्णन ने कहा कि अपने शब्दों और कार्यों से डॉ. कलाम ने युवाओं को बड़ा सोचने और देश के लिए कठिन परिश्रम करने को प्रोत्साहित किया। रक्षा, विज्ञान और युवा सशक्तिकरण में उनके अथक प्रयासों ने आत्मनिर्भर बनने की भारत की यात्रा को बल दिया। प्रधानमंत्री मोदी ने कहा कि डॉ. कलाम दूरदर्शी व्यक्ति थे

जिन्होंने युवाओं और समग्र राष्ट्र को बड़े सपने देखने के लिए प्रेरित किया। श्री मोदी ने कहा कि उनका जीवन लोगों को सफलता के लिए विनम्रता और कड़ी मेहनत के लिये प्रेरित करता है।

प्रधानमंत्री ने कहा कि वे डॉ. कलाम की कल्पना के सुदृढ़ और आत्मनिर्भर भारत के निर्माण के लिए कार्य करते रहेंगे।

हरियाणा के वरिष्ठ आई पी एस अधिकारी वाई पूरण कुमार का आज चंडीगढ़ में अंतिम संस्कार कर दिया गया। दोनों बेटियों ने पिता के शव को मुखाग्नि दी।

अंतिम संस्कार के दौरान कार्यवाहक पुलिस महानिदेशक ओ पी सिंह सहित हरियाणा सरकार के वरिष्ठ अधिकारी मौजूद रहे। इसके अलावा, हरियाणा सरकार की तरफ से कैबिनेट मंत्री कृष्ण लाल पवार व श्याम सिंह राणा, पंजाब विधानसभा के अध्यक्ष कुलतार सिंह संधवा, कांग्रेस के विधायक अशोक अरोड़ा, पूजा चौधरी और इंडियन नेशनल लोकदल के नेता भी अंतिम संस्कार में शामिल हुए। इससे पहले सुबह पहले वाई पूरण कुमार के शव का चंडीगढ़ पीजीआई में पोस्टमार्टम किया गया। पी जी आई के आधिकारिक प्रवक्ता ने कहा कि पोस्टमार्टम रिपोर्ट विशेष जांच दल को सौंपी जाएगी। वाई पूरण कुमार ने लगभग 9 दिन पहले आत्महत्या कर ली थी और अपने सूसाइड नोट में कई अधिकारियों पर उत्पीड़न का आरोप लगाया था।

मुख्यमंत्री नायब सिंह सैनी ने आज रोहतक जिले के गाँव लाढ़ौत पहुंचकर एसआई स्वर्गीय संदीप लाठर के परिजनों से मुलाकात कर उनका दुःख साझा किया।

मुख्यमंत्री ने संवेदना व्यक्त करते हुए दिवंगत आत्मा की शांति के लिए और परिवार को यह दुख सहन करने की शक्ति देने के लिए प्रार्थना की।

उन्होंने शोक संतप्त परिवार को न्याय का आश्वासन दिया और परिजनों को उचित कार्रवाई व हर संभव सहायता का भरोसा दिया। साइबर सेल में तैनात

एसआई संदीप ने कल खुद को गोली मारकर आत्महत्या कर ली थी। उसने तीन पन्नों का एक सुसाइड नोट और एक वीडियो मैसेज छोड़ा था। वीडियो संदेश में उसने स्वर्गीय आईपीएस अधिकारी वाई पूरन कुमार पर गंभीर आरोप लगाए हैं।

कांग्रेस नेता प्रतिपक्ष एवं पूर्व मुख्यमंत्री भूपेंद्र सिंह हुडा ने भी रोहतक के गांव लाढ़ौत में स्वर्गीय संदीप लाठर के परिजनों से मुलाकात की और उन्हें ढाँढस बँधाया। इंडियन नेशनल लोक दल की नेता सुनैना चौटाला और जननायक जनता दल के नेता अजय सिंह चौटाला ने भी परिवार से मिलकर संवेदना व्यक्त की।

पूर्व मुख्यमंत्री भूपेंद्र सिंह हुडा ने कहा है कि संदीप की आत्महत्या की घटना बेहद दुखद है। पूरे प्रकरण की गहराई से जांच होनी चाहिए। जांच उच्च न्यायालय के सिटिंग जज से कराई जानी चाहिए।

हरियाणा के मुख्यमंत्री नायब सिंह सैनी ने कहा कि राज्य सरकार शिक्षा के क्षेत्र में ऐसे सुधारों पर बल दे रही है, जिनसे युवाओं को गुणवत्तापूर्ण शिक्षा के साथ-साथ रोजगार के अवसर भी मिलें और वे समाज और राष्ट्र निर्माण में सक्रिय भूमिका निभा सकें। मुख्यमंत्री बुधवार को रोहतक में बाबा मस्तनाथ विश्वविद्यालय, अस्थल बोहर के चौथे दीक्षांत समारोह में बतौर मुख्य अतिथि संबोधित कर रहे थे।

मुख्यमंत्री ने कहा –

मुख्यमंत्री ने युवाओं से आह्वान किया कि वे प्रतियोगी परीक्षाओं के लिए कड़ी मेहनत करते रहे, उनकी मेहनत अवश्य रंग लाएगी। मुख्यमंत्री ने विद्यार्थियों को दी डिग्रियां और पदक प्रदान करते हुए कहा कि वर्ष 2012 में स्थापित बाबा मस्तनाथ विश्वविद्यालय का चौथा दीक्षांत समारोह इस पावन भूमि की ज्ञान-परंपरा को आगे बढ़ा रहा है।

हरियाणा में जी एस टी की संशोधित दरों से इलेक्ट्रॉनिक सामान और ए सी की खरीद में काफी वृद्धि हुई है। क्योंकि जी एस टी की दरें कम होने से यह पहले के मुकाबले काफी सस्ते हो गए हैं। प्रधानमंत्री नरेंद्र मोदी द्वारा घोषित जीएसटी सुधार पिछले महीने की 22 तारीख से लागू हो चुके हैं। प्रधानमंत्री ने इसे बचत उत्सव का नाम दिया है, जिससे पूरे देश को लाभ हो रहा है। वस्तु और सेवा कर सुधार के प्रभाव को लेकर कैथल में एक संस्थान के प्रिंसिपल हिमांशु गर्ग ने आकाशवाणी समाचार को बताया -

हरियाणा के वित्त विभाग ने सरकारी अधिकारियों व कर्मचारियों की विदेश यात्राओं के सम्बन्ध में नए दिशा-निर्देश जारी किए हैं। ये निर्देश तत्काल प्रभाव से लागू होंगे और पूर्व में सभी आदेशों को निरस्त समझा जाएगा। मुख्य सचिव श्री अनुराग रस्तोगी द्वारा जारी ये दिशा-निर्देश ग्रुप 'ए', 'बी', 'सी' एवं 'डी' के सरकारी कर्मचारियों के साथ ही हरियाणा से जुड़े अखिल भारतीय सेवाओं के अधिकारियों पर भी लागू होंगे। वित्त विभाग अब इस संबंध में संबंधित प्रशासनिक विभाग की सिफारिश पर अनुमोदन प्रदान करेगा। मुख्यमंत्री, मंत्रियों और विधायकों की विदेश यात्राओं के संबंध में मुख्य सचिव कार्यालय द्वारा दिशा-निर्देश पहले ही जारी किए जा चुके हैं। हालांकि अब वित्त विभाग से वित्तीय स्वीकृति लेना अनिवार्य होगा।

सरकारी खर्च पर की जाने वाली आधिकारिक विदेश यात्राओं के लिए प्रत्येक वित्तीय वर्ष में अधिकतम एक आधिकारिक और एक निजी यात्रा की अनुमति दी जाएगी। दोनों यात्राओं की कुल अवधि तीन सप्ताह से अधिक नहीं होगी। प्रस्तावों को संबंधित अधिकारी द्वारा हस्ताक्षरित 'चेक-लिस्ट' के साथ मुख्यमंत्री की स्वीकृति प्राप्त कर वित्त विभाग को भेजना अनिवार्य होगा। साथ ही संबंधित विभाग को यह सुनिश्चित करना होगा कि विदेश यात्रा भत्ता हेतु बजट का पर्याप्त प्रावधान उपलब्ध है।

हरियाणा ओलंपिक एसोसिएशन के पुनर्गठन के बाद 27 वीं राज्यस्तरीय खेलों का आयोजन किया जा रहा है। मुख्यमंत्री नायब सिंह सैनी और जानी मानी धावक पी टी उषा इन खेलों का शुभारंभ 2 नवंबर को गुरुग्राम में करेंगे। हरियाणा ओलंपिक एसोसिएशन के अध्यक्ष कैप्टन जसविंदर मीनू बेनीवाल ने विशेष बातचीत में बताया कि राज्यस्तरीय खेलों के लिए ट्रायल किए गए हैं। इन खेलों में ट्रायल पास करने वालों के अलावा अन्य खिलाड़ी भी भाग लेंगे। --
